



## ”میزان“ — توضیحی مطالعہ

### قانون معاشرت

(۴)

#### تعدد ازواج

”... یہ آیت اصلاً تعدد ازواج سے متعلق کوئی حکم بیان کرنے کے لیے نازل نہیں ہوئی، بلکہ یتیموں کی مصلحت کے پیش نظر تعدد ازواج کے اُس رواج سے فائدہ اٹھانے کی ترغیب کے لیے نازل ہوئی ہے جو عرب میں پہلے سے موجود تھا۔ قرآن نے دوسرے مقامات پر صاف اشارہ کیا ہے کہ انسان کی تخلیق جس فطرت پر ہوئی ہے، اُس کی رو سے خاندان کا ادارہ اپنی اصلی خوبیوں کے ساتھ ایک ہی مرد و عورت میں رشتہ نکاح سے قائم ہوتا ہے۔ چنانچہ جگہ جگہ بیان ہوا ہے کہ انسانیت کی ابتدا سیدنا آدم سے ہوئی ہے اور اُن کے لیے اللہ تعالیٰ نے ایک ہی بیوی پیدا کی تھی۔ یہ تمدن کی ضروریات اور انسان کے نفسی، سیاسی اور سماجی مصالح ہیں جن کی بنا پر تعدد ازواج کا رواج کم یا زیادہ، ہر معاشرے میں رہا ہے اور انھی کی رعایت سے اللہ تعالیٰ نے بھی اپنی کسی شریعت میں اسے ممنوع قرار نہیں دیا۔ یہاں بھی اسی نوعیت کی ایک مصلحت میں اس سے فائدہ اٹھانے کی طرف رہنمائی فرمائی گئی ہے۔“ (میزان ۴۲۸)

سورہ نساء کی آیت ۳ میں یتیم بچوں کی پرورش کی ذمہ داری کے سیاق میں مسلمانوں کو حسب استطاعت و ضرورت چار تک نکاح کرنے کی ترغیب دی گئی ہے۔ اس آیت کی روشنی میں جمہور اہل علم تعدد ازواج کا حکم

اباحت اور بوقت ضرورت استحباب بیان کرتے ہیں۔ تاہم دور جدید میں بعض اہل علم نے یہ موقف پیش کیا ہے کہ تعدد ازواج کی اجازت عمومی اباحت کے طور پر نہیں ہے، بلکہ یہ اجازت مخصوص حالات، مثلاً جنگ کے نتیجے میں بیواؤں کی دیکھ بھال وغیرہ کے تناظر میں دی گئی ہے اور اس کی نوعیت ایک استثنائی حکم کی ہے جس سے عام حالات میں فائدہ نہیں اٹھایا جاسکتا (عمر احمد عثمانی، فقہ القرآن، خاندانی معاملات ۶۴-۹۴)۔

مصنف کا نقطہ نظر بنیادی طور پر جمہور اہل علم سے ہم آہنگ ہے اور انھوں نے اس استدلال سے اتفاق نہیں کیا کہ قرآن نے ایک سے زیادہ شادیوں کی اجازت خاص استثنائی حالات میں دی تھی، جب کہ عمومی طور پر وہ اس کو ممنوع قرار دینا چاہتا ہے۔ مصنف کے نقطہ نظر سے، صورت واقعہ یہ ہے کہ تعدد ازواج کا طریقہ نزول قرآن سے پہلے عرب معاشرت میں رائج تھا اور بالکل جائز سمجھا جاتا تھا اور قرآن نے اس کو ممنوع قرار نہیں دیا، بلکہ ایک خاص صورت حال میں اس سے فائدہ اٹھانے کی ترغیب دی ہے۔ گویا تعدد ازواج کی پیشگی ممانعت کا ذکر اگر قرآن میں ہوتا یا عرب معاشرت میں اس کا کوئی تصور موجود ہوتا اور قرآن نے اس ممانعت میں استثناء پیدا کرتے ہوئے اس کی اجازت دی ہوتی تو یہ کہنا ممکن تھا کہ یہ اجازت استثنائی نوعیت رکھتی ہے، لیکن پہلے سے مانی ہوئی ایک اباحت پر عمل کرنے کی ترغیب دی جا رہی ہو تو اس سے یہ نتیجہ اخذ نہیں کیا جاسکتا۔ یہی معاملہ سابق انبیاء کی شریعتوں کا بھی ہے، جن میں کہیں بھی اس کو ممنوع نہیں ٹھہرایا گیا۔

البتہ مصنف کا زاویہ نظر اس پہلو سے جمہور فقہاء کے مقابلے میں سرسید کے نقطہ نظر کے قریب تر ہے کہ تمدنی و سماجی مصالح کی روشنی میں تعدد ازواج کو مباح ماننے کے باوجود وہ نکاح کے مقاصد کے لحاظ سے اصل اور فطری طریقہ اس کو قرار دیتے ہیں کہ ایک مرد کا رشتہ ایک ہی عورت کے ساتھ قائم ہو۔ سرسید کے الفاظ میں ”فطرت اصلی جب کہ اس میں کوئی اور عوارض داخل نہ ہوں تو اس کا مقتضی یہ ہے کہ مرد کے لیے ایک ہی عورت ہونی چاہیے، مگر مرد کو جسے امور تمدن سے بہ نسبت عورت کے زیادہ تر تعلق ہے، ایسے امور پیش آتے جن سے بعض اوقات اس کو اس اصلی قانون سے عدول کرنا پڑتا ہے اور حقیقت میں وہ عدول نہیں ہوتا“ (مقالات سرسید ۲۶۰/۱۳)۔ مصنف نے اس کے لیے سیدنا آدم کے لیے ایک ہی بیوی کے انتخاب سے استدلال کیا ہے جس کا حاصل یہ ہے کہ اگر تعدد ازواج کا طریقہ رشتہ نکاح کے ساتھ زیادہ مناسبت رکھنے والا ہوتا تو سیدنا آدم کے لیے بھی ایک سے زیادہ بیویاں پیدا کی جاسکتی تھیں۔ یہ استدلال مولانا عمر احمد عثمانی کے ہاں زیادہ واضح الفاظ میں ملتا ہے۔ مولانا لکھتے ہیں: ”ابتداءً ایک نر اور ایک مادہ تھی۔ ایک نر کے لیے، چند مادائیں پیدا نہیں کی گئی

تھیں، حالاں کہ اضافہ نسل کے لیے اس وقت اس کی خصوصیت کے ساتھ زیادہ ضرورت بھی تھی“ (فقہ القرآن، خاندانی معاملات ۶۷)۔ سیدنا آدم کے علاوہ مصنف نے نبی صلی اللہ علیہ وسلم کی سیرت سے بھی اسی نوعیت کا استنباط کیا ہے جس کی تفصیل آئندہ سطور میں کی جائے گی۔

اسی بنیاد پر مصنف کا نقطہ نظر تعدد ازواج پر اجتہاداً پابندی لگانے کے ضمن میں بھی اہل علم کی عمومی رائے سے مختلف ہو جاتا ہے جس کی مختصر وضاحت حسب ذیل ہے:

فقہاء کے مابین اس حوالے سے اختلاف رائے پایا جاتا ہے کہ اگر بیوی نے نکاح کے وقت یہ شرط عائد کی ہو کہ شوہر اس کے ہوتے ہوئے دوسری شادی نہیں کرے گا تو اس کی پابندی آیا شوہر پر لازم ہوگی یا نہیں؟ جمہور فقہاء اس شرط کو درست تسلیم نہیں کرتے اور اگر نکاح میں ایسی کوئی شرط طے کی گئی ہو تو اسے کالعدم قرار دیتے ہیں۔ البتہ حنابلہ کے نزدیک خاوند اس شرط کا پابند ہے اور اس کی خلاف ورزی نہیں کر سکتا۔ حنابلہ کا استدلال نبی صلی اللہ علیہ وسلم کے اس ارشاد کے ظاہری عموم سے ہے کہ جو شرطیں پورا کیے جانے کا سب سے زیادہ حق رکھتی ہیں، وہ ایسی شرطیں ہیں جو شوہروں نے نکاح کرتے وقت بیویوں کے لیے تسلیم کی ہوں (ابن تیمیہ، الفتاویٰ الکبریٰ ۸/۳۷۷-۸/۳۷۸)۔

علامہ ابن القیم نے مزید یہ موقف اختیار کیا ہے کہ اگر عقد نکاح میں باقاعدہ شرط نہ لگائی گئی ہو، لیکن عورت کے خاندان میں عرفاً اس کو قبول نہ کیا جاتا ہو کہ اس پر سوتن لائی جائے تو اس کی حیثیت بھی ایسے ہی ہے جیسے عقد نکاح میں طے کی گئی شرط کی ہوتی ہے اور شوہر پر اس کی پابندی بھی لازم ہوگی۔ لکھتے ہیں:

|                                                                                                                                                                                                                                                          |                                                                                                                                                                                                                                                                                                                                                                |
|----------------------------------------------------------------------------------------------------------------------------------------------------------------------------------------------------------------------------------------------------------|----------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------|
| أن الرجل إذا شرط لزوجته أن لا يتزوج عليها لزمه الوفاء بالشرط ومتى تزوج عليها فلها الفسخ — وعلى هذا فلو فرض أن المرأة من بيت لا يتزوج الرجل على نسائهم ضرة ولا يمكنونه من ذلك وعادتهم مستمرة بذلك كان كالمشروط لفظاً، وكذلك لو كانت ممن يعلم أنها لا تمكن | ”اگر آدمی نے بیوی کی یہ شرط قبول کی ہو کہ وہ اس کے ساتھ کسی اور سے نکاح نہیں کرے گا تو اس پر شرط کو پورا کرنا لازم ہے اور اگر وہ دوسرا نکاح کرے تو بیوی کو فسخ نکاح کا اختیار ہوگا۔ اس اصول کی روشنی میں اگر یہ فرض کیا جائے کہ عورت کا تعلق ایسے گھرانے سے ہے جن کی خواتین پر شوہر سوکن نہیں لاسکتا اور وہ اس کو ایسا نہیں کرنے دیتے اور ان کے ہاں اسی کو ایک |
|----------------------------------------------------------------------------------------------------------------------------------------------------------------------------------------------------------------------------------------------------------|----------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------|

إدخال الضرّة عليها عادةً لشرفها  
وحسبها وجلالتها كان ترك التزوج  
عليها كالمشروط لفظاً سواء.

(زاد المعاد ۸۲-۸۳)

معمول کی حیثیت حاصل ہے تو اس کی پابندی بھی  
ایسے ہی ضروری ہوگی جیسے زبانی کیے گئے معاہدے  
کے لیے ضروری ہے۔ اسی طرح اگر خاتون کے  
متعلق یہ معلوم ہو کہ اس کے شرف، خاندانی حسب و  
نسب اور قدر و منزلت کی وجہ سے وہ خود پر کسی  
سوکن کا لایا جانا قبول نہیں کرے گی تو اس کے  
شوہر پر بھی سوکن نہ لانے کی پابندی ایسے ہی لازم  
ہوگی جیسے زبانی طے کی گئی شرط کی صورت میں  
ہوتی ہے۔“

اسی انداز فکر کے تحت دور جدید میں اہل علم کے ایک گروہ نے یہ رائے پیش کی ہے کہ چونکہ قرآن مجید نے  
تعدد ازواج کی اجازت دیتے ہوئے اسے عدل و انصاف سے مشروط کیا ہے، جب کہ ایک سے زیادہ شادیاں کرنے  
والے مرد عموماً عدل و انصاف کی اس شرط کو پورا کرنے میں ناکام رہتے ہیں، اس لیے بیویوں کے حقوق کے تحفظ  
کے لیے دوسری شادی پر قانونی پابندی عائد کرنا یا اس کو عدالت کی اجازت اور توثیق سے مشروط کر دینا درست  
ہے۔ یہ موقف علمائے مصر میں سے مفتی محمد عبدہ اور سید رشید رضا اور بر صغیر کے اہل علم میں سے، مثلاً  
سید سلیمان ندوی کے ہاں ملتا ہے۔ چنانچہ علامہ اقبال کے استفسارات کے جواب میں سید سلیمان ندوی نے لکھا  
کہ تعدد ازواج پر عدل کی شرط کی روشنی میں پابندی لگائی جاسکتی ہے (بحوالہ ماہنامہ الشریعہ، مارچ ۲۰۰۷ء، ص ۴)۔  
جسٹس مولانا تنزیل الرحمن نے بھی اسی رائے کی تائید کی ہے (مجموعہ قوانین اسلام ۱۳۶/۱-۱۳۷-۱۳۸)۔

زیادہ تر اہل علم نے اس طرز استدلال سے اختلاف کیا ہے اور وہ ریاست کو یہ اختیار دینے سے اختلاف رکھتے  
اور اسے شرعی احکام میں ناروا تصرف کے طور پر دیکھتے ہیں۔ مولانا امین احسن اصلاحی کے الفاظ میں ”اگر خیال  
یہ ہے کہ ان اضافوں کے بغیر اسلام کی عائد کردہ شرطیں پوری کرائی نہیں جاسکتیں تو یہ اسلام کا نقص ہوا اور اس  
بات کو صرف وہی لوگ صحیح مان سکتے ہیں جو اسلام کو ایک دین کامل نہ مانتے ہوں“ (عائلی کمیشن کی رپورٹ پر  
تبصرہ ۱۴۰)۔

تاہم مصنف تعدد ازواج کی اباحت سے متعلق اس پر پابندی عائد کرنے کو اصولاً درست تسلیم کرتے ہیں۔

بعض استفسارات کے جواب میں مصنف نے اپنا موقف یوں بیان کیا ہے کہ چونکہ نکاح کا اصل اور فطری رشتہ ایک مرد اور ایک عورت کے درمیان قائم ہوتا ہے، جب کہ تعدد ازواج کا طریقہ اضافی تمدنی اسباب سے اختیار کیا جاتا ہے، اس لیے حکومتی و قانونی اختیار کو استعمال کرتے ہوئے تعدد ازواج پر پابندی لگائی جاسکتی ہے  
(<https://www.youtube.com/watch?v=FbU0OGxEwFk>)۔

## رسول اللہ صلی اللہ علیہ وسلم کے نکاح

”... رسول اللہ صلی اللہ علیہ وسلم کو اللہ تعالیٰ نے آخری پیغمبر کی حیثیت سے اپنی منصبی ذمہ داریوں کے بعض تقاضوں سے عہدہ برآ ہونے کے لیے تعدد ازواج کے ان دونوں شرائط سے مستثنیٰ کر دیا تھا۔ چنانچہ معاشرے میں غلاموں کا رتبہ بڑھانے کے لیے جب آپ نے اپنی پھوپھی زاد بہن کا نکاح اپنے آزاد کردہ غلام اور منہ بولے بیٹے سیدنا زید سے کیا اور ان دونوں میں نباہ نہیں ہو سکا تو سیدہ کی دل داری اور متبہ کی بیوی سے نکاح کی حرمت کے جاہلی تصور کو بالکل ختم کر دینے کے لیے اللہ تعالیٰ نے آپ کو حکم دیا کہ آپ سیدہ سے خود نکاح کر لیں، دراصل حالیکہ اُس وقت چار بیویاں پہلے تھے آپ کے نکاح میں تھیں۔...  
... اس کے ساتھ ہی رسول اللہ صلی اللہ علیہ وسلم کے لیے نکاح و طلاق کا ایک مفصل ضابطہ بھی اللہ تعالیٰ نے اسی سورہ میں بیان کر دیا جس میں تعدد ازواج کے وہ شرائط تو اٹھادیے گئے جو اوپر بیان ہوئے ہیں، لیکن اس کے ساتھ بعض ایسی پابندیاں آپ پر عائد کر دی گئیں جو عام مسلمانوں کے لیے نہیں ہیں۔...  
یہ ضابطہ جن نکات پر مبنی ہے، وہ یہ ہیں:

اولاً، سیدہ زینب سے نکاح کے بعد بھی آپ اگر چاہیں تو درج ذیل تین مقاصد کے لیے مزید نکاح کر سکتے ہیں:  
۱۔ اُن خاندانی عورتوں کی عزت افزائی کے لیے جو آپ کے کسی جنگی اقدام کے نتیجے میں قیدی بن کر آپ کے قبضے میں آجائیں۔

۲۔ اُن خواتین کی دل داری کے لیے جو محض حصول نسبت کی غرض سے آپ کے ساتھ نکاح کی خواہش مند ہوں اور آگے بڑھ کر اپنے آپ کو ہبہ کر دیں۔

۳۔ اپنی اُن چچا زاد، ماموں زاد، پھوپھی زاد اور خالہ زاد بہنوں کی تالیف قلب کے لیے جنہوں نے آپ کے ساتھ ہجرت کی ہے اور اس طرح اپنا گھر بار اور اپنے اعزہ و اقربا، سب کو چھوڑ کر آپ کا ساتھ دیا ہے۔...  
چنانچہ سیدہ جویریہ اور سیدہ صفیہ کے ساتھ رسول اللہ صلی اللہ علیہ وسلم نے پہلے مقصد کے لیے نکاح کیا۔

سیدہ میمونہ دوسرے مقصد سے آپ کی ازواج میں شامل ہوئیں اور سیدہ ام حبیبہ کے ساتھ آپ کا نکاح تیسرے مقصد کے پیش نظر ہوا۔“ (میزان ۴۳۱-۴۳۴)

سورہ احزاب کی زیر بحث آیات کی توضیح میں مصنف نے جو کچھ لکھا ہے، وہ بنیادی طور پر مولانا امین احسن اصلاحی کے نقطہ نظر پر مبنی ہے جس سے مصنف نے اتفاق کیا ہے۔

کثرت ازواج کے باب میں نبی صلی اللہ علیہ وسلم کی خصوصی امتیازی حیثیت اسلامی شریعت کا ایک متفق علیہ امر ہے۔ اہل علم نے اس امتیاز اور خصوصیت کے اسباب اور حکمتوں پر روشنی ڈالتے ہوئے کئی پہلوؤں کا ذکر کیا ہے۔ مثلاً یہ کہ امت کے مقابلے میں آپ کی افضلیت کا ایک تقاضا یہ تھا کہ آپ کے لیے نکاح کے معاملے میں بھی عام امت سے زیادہ گنجائش ہو۔ اسی طرح یہ کہ گھر سے باہر کی زندگی کی طرح آپ کی خانگی زندگی سے واقفیت رکھنے والے افراد بھی تعداد میں زیادہ ہوں اور آپ کی نجی زندگی کے احوال و اوصاف پر بھی لوگ مطلع ہو سکیں۔ مختلف عرب قبائل کو صہری رشتے کا شرف بخشنا اور بعض معاند خاندانوں سے تعلق رکھنے والی خواتین، مثلاً سیدہ ام حبیبہ اور سیدہ صفیہ کی تالیف قلب کا بھی اسی ضمن میں ذکر کیا جاتا ہے (دیکھیے، السیوطی، الخصائص الکبریٰ ۲۹۸/۳، ۲۹۹)۔

شاہ ولی اللہ نے اس کی توجیہ یوں کی ہے کہ چار نکاحوں کی تحدید بنیادی طور پر سد ذریعہ کی نوعیت کی ہے جس کا مقصد بیویوں کے مابین نافرمانی کے امکان کو روکنا اور ان کے حقوق کی ادائیگی کو یقینی بنانا ہے۔ نبی صلی اللہ علیہ وسلم کے متعلق چونکہ یہ گمان نہیں کیا جاسکتا کہ آپ حدود کی پابندی نہیں کریں گے اور آپ کی طرف سے امہات المؤمنین کو نافرمانی کا اندیشہ ہوگا، اس لیے آپ کو اس پابندی سے مستثنیٰ قرار دیا گیا (حجۃ اللہ البالغہ ۲۰۵/۲)۔ دور جدید میں غیر مسلم معتزین کی طرف سے نبی صلی اللہ علیہ وسلم کی کثرت ازواج پر اعتراض کے تناظر میں اہل علم کے ہاں ان شادیوں کے درست پس منظر کی وضاحت کے ساتھ خاص اعتنا دکھائی دیتا ہے اور مصنف نے بھی ”مقامات“ میں اس اعتراض کو موضوع بنایا ہے۔

اس ضمن میں سر سید احمد خان نے یہ رائے پیش کی ہے کہ نبی صلی اللہ علیہ وسلم نے یہ تمام نکاح عرب کے عام رواج کے مطابق تحدید ازواج کا حکم نازل ہونے سے پہلے کیے تھے۔ جب سورہ نساء میں چار تک بیویوں سے نکاح کی تحدید نازل کی گئی تو عام مسلمان پابند تھے کہ اس سے زائد بیویوں کو طلاق دے دیں، لیکن نبی صلی اللہ علیہ وسلم کی ازواج کے ساتھ کسی بھی دوسرے شخص کا نکاح چونکہ ممنوع قرار دیا جا چکا تھا، اس لیے آپ پر اس

پابندی کا اطلاق نہیں کیا گیا اور تمام ازواج بدستور آپ کے نکاح میں رہیں (مقالات سرسید ۴/۲۳۳)۔  
تاہم اہل علم نے عمومی طور پر اس توجیہ سے اتفاق نہیں کیا اور کثرت ازواج کی اجازت کو تحدید کے عمومی حکم میں بعد میں شامل کیا جانے والا ایک استثناء قرار دیا ہے۔ اس کی حکمتوں اور اسباب کی وضاحت کرتے ہوئے دور جدید کے اہل علم شخصی پہلوؤں کے مقابلے میں آپ کی منصبی ذمہ داریوں اور عہد نبوی کی سماجی و سیاسی حکمتوں کے پہلو کو زیادہ نمایاں کرتے ہیں۔ مثلاً مولانا مودودی نے اس کی بنیادی حکمت کے طور پر حسب ذیل تین پہلوؤں کا ذکر کیا ہے:

ایک یہ کہ آپ کی ازواج کو آپ سے براہ راست دین سیکھنے اور تربیت پانے کا موقع ملے اور پھر ان کے ذریعے سے امت کی عام خواتین کی دینی و اخلاقی تعلیم و تربیت کا کام لیا جاسکے۔  
دوسرا یہ کہ آپ ان نکاحوں کے ذریعے سے مختلف مخالف اور معاند گروہوں کے ساتھ دوستانہ تعلقات قائم کر کے اسلام کی راہ میں دعوتی و سیاسی رکاوٹوں کو کم کر سکیں۔  
تیسرا یہ کہ زمانہ جاہلیت کے بعض معاشرتی تصورات، مثلاً متبہ کی بیوی کو حرام سمجھنے کی اصلاح کی جاسکے (تفہیم القرآن ۴/۱۱۵-۱۱۶)۔

مولانا امین احسن اصلاحی نے ان نکات کے ساتھ سورہ احزاب کی آیات کی روشنی میں مختلف قسم کی خواتین کی دل جوئی، تالیف قلب اور نبی صلی اللہ علیہ وسلم کے ساتھ نسبت و تعلق کی خواہش کے احترام کو بھی ایک اہم نکتے کے طور پر شامل کیا ہے (تدبر قرآن ۶/۲۴۹، ۲۵۰)۔

مصنف نے اس اعتراض کے جواب میں نبی صلی اللہ علیہ وسلم کے نکاحوں سے متعلق جو واقعاتی تفصیل پیش کی ہے، اس کا خلاصہ یہ ہے کہ اپنی عام بشری حیثیت میں نبی صلی اللہ علیہ وسلم نے ایک وقت میں ایک ہی خاتون سے نکاح کا فیصلہ فرمایا تھا اور سیدہ خدیجہ کے ہوتے ہوئے آپ نے کسی دوسری خاتون سے نکاح نہیں کیا۔ سیدہ خدیجہ کی وفات کے بعد آپ نے حضرت سودہ سے نکاح کیا اور سیدہ عائشہ کے ساتھ نکاح کے باوجود انھیں رخصت کر کے اپنے گھر نہیں لائے۔ ہجرت کے بعد جب سیدنا ابو بکر کی فرمائش پر سیدہ عائشہ رخصت ہو کر آپ کے گھر آگئیں تو آپ نے اسی تناظر میں سیدہ سودہ کو طلاق دینے کا فیصلہ کر لیا۔ تاہم انھوں نے سیدہ عائشہ کے حق میں اپنے ازدواجی حقوق سے دست برداری اختیار کرتے ہوئے آپ کے نکاح میں ہی رہنے کی خواہش ظاہر کی جسے آپ نے قبول کر لیا۔ مصنف کی رائے میں ”نبی صلی اللہ علیہ وسلم کی حیثیت بشری میں یہی آپ کی

ازواج ہیں۔ ان کے علاوہ آپ نے اپنی اس حیثیت میں کسی عورت کے ساتھ نکاح نہیں کیا۔“ (مقامات ۳۵۰)۔ اس کے بعد آپ نے جتنی بھی ازواج سے نکاح کیے، وہ ”نہ بشری حیثیت میں کیے گئے، نہ اپنی خواہش سے اور نہ خواہش نفس کی تسکین کے لیے، بلکہ خدا کے آخری پیغمبر کی حیثیت سے اپنی منہی ذمہ داریوں سے عہدہ برآ ہونے کے لیے اور خدا کے حکم پر یا اُس کے ایمان سے کیے گئے تھے۔“ (مقامات ۳۵۱)۔

چنانچہ سورۃ نساء میں اللہ تعالیٰ نے بیوہ خواتین اور یتیم بچوں کی دیکھ بھال کے لیے مسلمانوں کو، حسب استطاعت و ضرورت، چار تک خواتین سے نکاح کی ترغیب دی تو اس کی پیروی میں نبی صلی اللہ علیہ وسلم نے بھی سیدہ حفصہ، سیدہ زینب بنت خزیمہ اور سیدہ ام سلمہ سے نکاح کیا جو سب بیوہ تھیں۔ اس کے بعد سورۃ نساء میں بیان کردہ تحدید کی رو سے آپ مزید کوئی نکاح نہیں کر سکتے تھے، تاہم آپ کی پھوپھی زاد سیدہ زینب بنت جحش کا نکاح جو آپ کی خواہش اور اصرار پر آپ کے آزاد کردہ غلام زید بن حارثہ کے ساتھ کیا گیا تھا، ناکام ہو گیا تو سورۃ احزاب میں اللہ تعالیٰ نے خصوصی فیصلے کے تحت آپ کا نکاح سیدہ زینب سے کر دیا اور اسی کے ساتھ نکاح کے حوالے سے اس تین نکاحی ضابطے کی بھی وضاحت فرمادی جو خاص طور پر آپ کے لیے مقرر کیا گیا تھا۔

اس کے بعد آپ نے جن خواتین سے نکاح کیا، وہ انھی تحدیدات کے تحت تھا جو سورۃ احزاب میں بیان کی گئی ہیں۔ چنانچہ سیدہ جویریہ اور سیدہ صفیہ جنگ میں قیدی بن کر آئی تھیں جن کی خاندانی نسبت اور شرف کا لحاظ کرتے ہوئے آپ نے انہیں آزاد کر کے ان کے ساتھ نکاح کر لیا۔ سیدہ مہمونہ نے آپ کے ساتھ شرف نسبت کے حصول کے لیے نکاح کی پیش کش کی تھی جسے آپ نے قبول فرمایا۔ سیدہ ام حبیبہ آپ کی دہیلیا رشتہ دار تھیں جو ہجرت کر کے مدینہ تشریف لائی تھیں، چنانچہ آپ نے ان کی دل جوئی اور تالیف قلب کے لیے انہیں بھی اپنے نکاح میں لے لیا۔ سیدہ ماریہ چونکہ ان میں سے کسی صنف کے تحت نہیں آتی تھیں، اس لیے آپ نے ان سے نکاح نہیں کیا، بلکہ وہ ملک یمن کے طور پر ہی آپ کے پاس رہیں (مقامات ۳۵۵)۔

اس ضمن میں مصنف نے سیدہ ریحانہ بنت شمعون کا ذکر نہیں کیا۔ ان کے متعلق روایات میں اختلاف ہے۔ بعض روایات کے مطابق آپ نے ان سے نکاح کر لیا تھا اور بعض کے نزدیک وہ سیدہ ماریہ کی طرح باندی کی حیثیت سے آپ کے پاس رہیں (ابن حجر، الاصابہ ۸/۸۸، دار الکتب العلمیہ، بیروت)۔ ان میں سے جو بھی صورت ہو، سورۃ احزاب کی مذکورہ ہدایات کی رو سے دائرۃ جواز میں شامل ہے۔